



**ប្រកាស  
ស្តីពី**

**បែបបទ និងនីតិវិធីនៃការធ្វើសម្ព័ន្ធភាពគណបក្សនយោបាយ**

**ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៨២៣/១៩៨១ ចុះថ្ងៃទី២២ ខែសីហា ឆ្នាំ២០២៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០២២៤/២០៥ ចុះថ្ងៃទី២១ ខែកុម្ភៈ ឆ្នាំ២០២៤ ស្តីពីការតែងតាំងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩២៤/១១៦៩ ចុះថ្ងៃទី២០ ខែកញ្ញា ឆ្នាំ២០២៤ ស្តីពីការកែសម្រួលនិងតែងតាំងសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១២៤/១៤៧៧ ចុះថ្ងៃទី២០ ខែវិច្ឆិកា ឆ្នាំ២០២៤ ស្តីពីការកែសម្រួលនិងតែងតាំងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ ជស/រកម/១១៩៧/០៧ ចុះថ្ងៃទី១៨ ខែវិច្ឆិកា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីគណបក្សនយោបាយ
- បានឃើញព្រះរាជក្រមលេខ នស/រកម/០៣១៧/០០៣ ចុះថ្ងៃទី៧ ខែមីនា ឆ្នាំ២០១៧ ដែលប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីគណបក្សនយោបាយ
- បានឃើញព្រះរាជក្រមលេខ នស/រកម/០៧១៧/០០៧ ចុះថ្ងៃទី២៨ ខែកក្កដា ឆ្នាំ២០១៧ ដែលប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីគណបក្សនយោបាយ និងច្បាប់ស្តីពីវិសោធនកម្មច្បាប់ស្តីពីគណបក្សនយោបាយ
- បានឃើញព្រះរាជក្រមលេខ នស/រកម/០១១៩/០០១ ចុះថ្ងៃទី២ ខែមករា ឆ្នាំ២០១៩ ដែលប្រកាសឱ្យប្រើច្បាប់ស្តីពីវិសោធនកម្មមាត្រា៤៥ថ្មី (ស្ទួន) នៃច្បាប់ស្តីពីគណបក្សនយោបាយ



- បានឃើញអនុក្រឹត្យលេខ ១០៩ អនក្រ.បក ចុះថ្ងៃទី១៩ ខែសីហា ឆ្នាំ២០១៥ ស្តីពីការរៀបចំនិងការប្រព្រឹត្តទៅនៃក្រសួងមហាផ្ទៃ
- យោងតាមការចាំបាច់របស់ក្រសួងមហាផ្ទៃ

**សម្រេច**

**ជំពូកទី១**

**បទប្បញ្ញត្តិទូទៅ**

**ប្រការ១.\_**

ប្រកាសនេះមានគោលបំណងលើកកម្ពស់សិទ្ធិសេរីភាពរបស់គណបក្សនយោបាយ ដែលបានចុះបញ្ជីត្រឹមត្រូវតាមច្បាប់ ក្នុងការធ្វើសម្ព័ន្ធភាពជាមួយគ្នា ព្រមទាំងកំណត់អំពីបែបបទ និងនីតិវិធីនៃការធ្វើសម្ព័ន្ធភាពគណបក្សនយោបាយ ស្របតាមច្បាប់ស្តីពីគណបក្សនយោបាយ។

**ប្រការ២.\_**

ប្រកាសនេះមានវិសាលភាពអនុវត្តចំពោះការធ្វើសម្ព័ន្ធភាពគណបក្សនយោបាយដោយទ្វេភាគី ឬពហុភាគីនៅក្នុងព្រះរាជាណាចក្រកម្ពុជា។

**ជំពូកទី២**


**គោលការណ៍នៃការធ្វើសម្ព័ន្ធភាពគណបក្សនយោបាយ**

**ប្រការ៣.\_**

គណបក្សនយោបាយដែលបានចុះបញ្ជីត្រឹមត្រូវស្របតាមច្បាប់ស្តីពីគណបក្សនយោបាយ អាចធ្វើសម្ព័ន្ធភាពទ្វេភាគី ឬពហុភាគីបានដោយសេរី តាមសេចក្តីសម្រេចរបស់គណបក្សនយោបាយនីមួយៗ ស្របតាមលក្ខន្តិកៈគណបក្សនយោបាយដែលបានតម្កល់ទុកនៅក្រសួងមហាផ្ទៃ។ ករណីលក្ខន្តិកៈរបស់គណបក្សនយោបាយណាមួយពុំបានចែងអំពីការធ្វើសម្ព័ន្ធភាពនោះទេ ការធ្វើសម្ព័ន្ធភាពគណបក្សនយោបាយអាចធ្វើឡើងដោយសេចក្តីសម្រេចនៃមហាសន្និបាត ឬសមាជ ឬអង្គការសមមូលរបស់គណបក្សនយោបាយនោះ។

**ប្រការ៤.\_**

ការធ្វើសម្ព័ន្ធភាពគណបក្សនយោបាយ ត្រូវមានកិច្ចព្រមព្រៀងមួយជាក់លាក់ដែលមានចែងនូវចំណុចសំខាន់ៗដូចជា ឈ្មោះកិច្ចព្រមព្រៀង គោលបំណង វិសាលភាព សមាសភាពនៃគណបក្សនយោបាយធ្វើសម្ព័ន្ធភាព យន្តការគ្រប់គ្រង ដំណើរការការងារ នីតិវិធីដោះស្រាយវិវាទ និងរយៈពេលនៃការធ្វើសម្ព័ន្ធភាព។ គោលបំណងនៃការធ្វើសម្ព័ន្ធភាពមិនត្រូវផ្ទុយនឹងរដ្ឋធម្មនុញ្ញ ច្បាប់ស្តីពីគណបក្សនយោបាយ និងច្បាប់នានាជាធរមានឡើយ។

ទម្រង់គំរូនៃកិច្ចព្រមព្រៀងខាងលើ ជាឧបសម្ព័ន្ធនៃប្រកាសនេះ។ 



**ប្រការ៥.-**

ការធ្វើសម្ព័ន្ធភាពគណបក្សនយោបាយ ពុំបង្កើតឱ្យមាននីតិបុគ្គលដោយឡែកពីគណបក្សនយោបាយនីមួយៗ ដែលបានចូលរួមក្នុងសម្ព័ន្ធភាពនោះឡើយ។

**ជំពូកទី៣**

**បែបបទ និងនីតិវិធីនៃការធ្វើសម្ព័ន្ធភាពគណបក្សនយោបាយ**

**ប្រការ៦.-**

គណបក្សនយោបាយដែលបានធ្វើសម្ព័ន្ធភាពជាមួយគ្នា ត្រូវជូនដំណឹងជាលាយលក្ខណ៍អក្សរមកក្រសួងមហាផ្ទៃ ក្នុងរយៈពេល ៣០ (សាមសិប) ថ្ងៃ បន្ទាប់ពីថ្ងៃចុះហត្ថលេខាពីប្រធានគណបក្សនយោបាយដែលចូលរួមសម្ព័ន្ធភាពទាំងអស់ ហើយត្រូវភ្ជាប់មកជាមួយនូវកិច្ចព្រមព្រៀងនោះ។

រាល់ការកែប្រែកិច្ចព្រមព្រៀង ត្រូវជូនដំណឹងជាលាយលក្ខណ៍អក្សរមកក្រសួងមហាផ្ទៃ ក្នុងរយៈពេល ១៥ (ដប់ប្រាំ) ថ្ងៃ គិតពីថ្ងៃដែលបានធ្វើការកែប្រែ ហើយត្រូវភ្ជាប់មកជាមួយនូវកិច្ចព្រមព្រៀងដែលបានកែប្រែនោះ។

**ប្រការ៧.-**

ការចូលរួម ឬការដកខ្លួនរបស់គណបក្សនយោបាយណាមួយចេញពីសម្ព័ន្ធភាព ត្រូវជូនដំណឹងជាលាយលក្ខណ៍អក្សរមកក្រសួងមហាផ្ទៃ ក្នុងរយៈពេល ១៥ (ដប់ប្រាំ) ថ្ងៃ បន្ទាប់ពីការប្រកាសចូលរួម ឬដកខ្លួនចេញពីសម្ព័ន្ធភាព ដោយត្រូវភ្ជាប់មកជាមួយនូវកិច្ចព្រមព្រៀង ដូចបានកំណត់ក្នុងប្រការ៦ នៃប្រកាសនេះ។

**ប្រការ៨.-**

គណបក្សនយោបាយដែលបានធ្វើសម្ព័ន្ធភាពជាមួយគ្នា មិនអាចលើកផ្អាករួមតែមួយដោយដាក់ឈ្មោះ និងសញ្ញាសម្គាល់របស់គណបក្សនយោបាយនៅក្នុងសម្ព័ន្ធភាពជាមួយគ្នាបានទេ។ គណបក្សនយោបាយនីមួយៗ អាចលើកផ្អាកដោយដាក់ឈ្មោះ និងសញ្ញាសម្គាល់របស់គណបក្សនយោបាយដាច់ដោយឡែករៀងៗខ្លួន។

រាល់ការលើកផ្អាកគណបក្សនយោបាយនៅទីស្នាក់ការរបស់ខ្លួន ឬលំនៅឋានឯកជន ឬទីតាំងឯកជន ត្រូវមានការយល់ព្រមជាមុនពីម្ចាស់លំនៅឋាន ឬម្ចាស់ទីតាំងទាំងនោះ។ ករណីនេះ សាមីគណបក្សនយោបាយនីមួយៗគ្រាន់តែជូនដំណឹងជាលាយលក្ខណ៍អក្សរទៅរដ្ឋបាលឃុំ សង្កាត់ អំពីការលើកផ្អាកគណបក្សនយោបាយតែប៉ុណ្ណោះ ដោយមិនតម្រូវឱ្យសុំការអនុញ្ញាតជាមុនពីអាជ្ញាធរមូលដ្ឋានឡើយ។

ការលើកផ្អាកគណបក្សនយោបាយនៅតាមទីសាធារណៈ ទីប្រជុំជន ឬតាមដងផ្លូវសាធារណៈនានា ត្រូវសុំការអនុញ្ញាតជាមុនពីអាជ្ញាធរមូលដ្ឋាន នៃទីតាំងដែលត្រូវលើកផ្អាកនោះ។

**ជំពូកទី៤**

**អវសានប្បញ្ញត្តិ**

**ប្រការ៩.-**

បទប្បញ្ញត្តិទាំងឡាយណាដែលមានខ្លឹមសារផ្ទុយនឹងប្រកាសនេះ ត្រូវទុកជានិរាករណ៍។



**ប្រការ១០.-**

អគ្គលេខាធិការ អគ្គនាយកនៃអគ្គនាយកដ្ឋានរដ្ឋបាល អគ្គស្នងការនៃអគ្គស្នងការដ្ឋាននគរបាលជាតិ ប្រធានក្រុមប្រឹក្សារាជធានី ខេត្ត អភិបាលនៃគណៈអភិបាលរាជធានី ខេត្ត និងប្រធានអង្គភាពពាក់ព័ន្ធចំណុះ ក្រសួងមហាផ្ទៃ ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ថ្ងៃ ចន្ទ ១១ វិច្ឆិកា ខែ វិច្ឆិកា ឆ្នាំរោង ឆស័ក ព.ស.២៥៦៨  
ធ្វើនៅរាជធានីភ្នំពេញ ថ្ងៃទី ១២ ខែ វិច្ឆិកា ឆ្នាំ២០២៥

**ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ**



**អភិសន្តិបណ្ឌិត ស សុខា**

**កន្លែងទទួល៖**

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- គណៈកម្មាធិការជាតិរៀបចំការបោះឆ្នោត
- ឧទ្ធរណ៍យសម្តេចមហាបវរជ័យនាយករដ្ឋមន្ត្រី
- ដូចប្រការ១០
- រាជកិច្ច
- ឯកសារ កាលប្បវត្តិ

**ឧបសម្ព័ន្ធ**

ទម្រង់គំរូនៃកិច្ចព្រមព្រៀង នៃប្រកាសលេខ **៣២៧៧/២០២៤** ចុះថ្ងៃទី២៤ ខែមីនា ឆ្នាំ២០២៤  
ស្តីពីបែបបទ និងនីតិវិធីនៃការធ្វើសម្ព័ន្ធភាពគណបក្សនយោបាយ

**ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ**

**កិច្ចព្រមព្រៀង**

**រវាង**

.....

**និង**

.....

**ស្តីពី**

.....

- ដោយអនុលោមតាមរដ្ឋធម្មនុញ្ញ ច្បាប់ស្តីពីគណបក្សនយោបាយ និងច្បាប់នានាជាធរមាន
- ដោយគោរពគោលការណ៍នៃលទ្ធិប្រជាធិបតេយ្យសេរីពហុបក្ស និងគោរពសិទ្ធិមនុស្ស
- ដោយគោរពតាមលក្ខន្តិកៈគណបក្សនយោបាយនីមួយៗរបស់ខ្លួន
- គណបក្សនយោបាយចំនួន... ដែលរួមមាន (ឈ្មោះគណបក្សទាំងអស់) ដែលតទៅនេះកំណត់ថា "ភាគីទាំងអស់"

បានសម្រេចធ្វើសម្ព័ន្ធភាពជាមួយគ្នា ដោយព្រមព្រៀងគ្នាដូចតទៅ៖

**ប្រការ១**

**គោលបំណង**

កិច្ចព្រមព្រៀងនេះមានគោលបំណង.....។

**ប្រការ២**

**វិសាលភាព**

សម្ព័ន្ធភាពគណបក្សនយោបាយនេះ មានវិសាលភាពដូចខាងក្រោម៖

១. ....

២. ....។

**ប្រការ៣**

**យន្តការគ្រប់គ្រង និងដំណើរការការងារ**

សម្ព័ន្ធភាពគណបក្សនយោបាយនេះមានយន្តការគ្រប់គ្រង និងដំណើរការការងារដូចខាងក្រោម៖

.....  
.....



**ប្រការ៤**  
**នីតិវិធីដោះស្រាយវិវាទ**

រាល់វិវាទដែលកើតឡើងពាក់ព័ន្ធនឹងការបកស្រាយ និងការអនុវត្តកិច្ចព្រមព្រៀងនេះ ត្រូវដោះស្រាយ ដោយសន្តិវិធីតាមរយៈការពិគ្រោះយោបល់ ឬតាមមធ្យោបាយផ្សេងទៀតដែលភាគីទាំងអស់ព្រមព្រៀង។

**ប្រការ៥**  
**រយៈពេល និងសុពលភាពនៃការធ្វើសម្ព័ន្ធភាព**

កិច្ចព្រមព្រៀងនេះមានសុពលភាពរយៈពេល..... គិតចាប់ពីថ្ងៃចុះហត្ថលេខាតទៅ ហើយនឹង អាចបន្តសុពលភាពបានដោយមានការព្រមព្រៀងពីភាគីទាំងអស់។

កិច្ចព្រមព្រៀងនេះត្រូវបានចុះហត្ថលេខានៅ..... ថ្ងៃ..... ខែ..... ឆ្នាំ២០២..... ដោយភាគីទាំងអស់ ដូចមានឈ្មោះខាងក្រោម។ កិច្ចព្រមព្រៀងនេះធ្វើឡើងជា.....ច្បាប់ ដែលច្បាប់ដើមនីមួយៗមានតម្លៃស្មើគ្នា។

**ប្រធាន (ឈ្មោះគណបក្ស)**

**ប្រធាន (ឈ្មោះគណបក្ស)**

**(ឈ្មោះប្រធានគណបក្ស)**

**(ឈ្មោះប្រធានគណបក្ស)**



*Handwritten signature or mark in blue ink.*